

ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ



អនុស្សរណៈនៃការយោគយល់

រវាង

ក្រសួងមហាផ្ទៃនៃព្រះរាជាណាចក្រកម្ពុជា

និង

អង្គភាពការពារកុមារនៃអង្គការមូលនិធិកុមារកម្ពុជា

ស្តីពី

ការរួមចំណែកនៅក្នុងសកម្មភាពអនុស្សរណ៍ និងយុត្តិធម៌ព្រហ្មទណ្ឌ
សម្រាប់អនីតិជននៅព្រះរាជាណាចក្រកម្ពុជា

ឆ្នាំ ២០២៦ - ២០២៩

បុព្វកថា

ដោយហេតុថា ៖

- ក្រសួងមហាផ្ទៃ បានបង្ហាញនូវការគាំទ្ររបស់ខ្លួន ដែលស្វែងរកឡើងនៅក្នុងអនុស្សរណៈនៃការយោគយល់នេះ ដល់អង្គភាពការពារកុមារ(CPU)នៃអង្គការមូលនិធិកុមារកម្ពុជា ចូលរួមក្នុងសកម្មភាពមនុស្សធម៌ដើម្បីសុខុមាលភាពសង្គម និងប្រយោជន៍សាធារណៈតាមកិច្ចសហប្រតិបត្តិការទៅវិញទៅមក ។
- ក្រសួងមហាផ្ទៃ និងអង្គភាពការពារកុមារនៃអង្គការមូលនិធិកុមារកម្ពុជា (CPU) ទទួលស្គាល់ថាមានបទល្មើសច្រើនទម្រង់ពាក់ព័ន្ធអំពើជួញដូរមនុស្ស ការរំលោភបំពាន ការកេងប្រវ័ញ្ចផ្លូវភេទកុមារដោយផ្ទាល់ និងតាមប្រព័ន្ធអនឡាញ និងបទល្មើសផ្សេងទៀតដែលប្រព្រឹត្តចំពោះស្ត្រី និងកុមារ ។
- ដោយសារលក្ខណៈស្មុគស្មាញនៃបទល្មើសព្រហ្មទណ្ឌទាំងនេះ អាចមានភាពប៉ាន់បាច់ក្នុងការប្រើប្រាស់បច្ចេកទេសស៊ើបអង្កេតរបស់អ្នកឯកទេស ដែលរួមទាំងភ្នាក់ងារសម្ងាត់ផងដែរ ក្នុងគោលបំណងប្រមូលភស្តុតាង និងព័ត៌មានសម្ងាត់ ដើម្បីធ្វើការចោទប្រកាន់បទល្មើសពាក់ព័ន្ធនឹងអំពើជួញដូរមនុស្ស ការរំលោភបំពានផ្លូវភេទ ការកេងប្រវ័ញ្ចលើកុមារ បទល្មើសតាមប្រព័ន្ធអនឡាញ និងបទល្មើសផ្សេងទៀតដែលប្រព្រឹត្តប្រឆាំងនឹងអនីតិជន តាមនីតិវិធីដែលមានជាធរមានក្នុងព្រះរាជាណាចក្រកម្ពុជា ។ ការប្រើប្រាស់ភ្នាក់ងារសម្ងាត់ គឺជាធនធានមួយដ៏ជោគជ័យ និងមានប្រសិទ្ធភាពដែលត្រូវបានប្រើប្រាស់ដោយទីភ្នាក់ងារអនុវត្តច្បាប់នៅទូទាំងពិភពលោក ។
- ដើម្បីប្រយុទ្ធប្រឆាំងបទល្មើសការជួញដូរមនុស្ស ការរំលោភបំពានផ្លូវភេទ និងការកេងប្រវ័ញ្ចគ្រប់ទម្រង់លើស្ត្រី និងកុមារ អង្គភាពការពារកុមារនៃអង្គការមូលនិធិកុមារកម្ពុជា (CPU) មានបំណងសហការផ្ទាល់ជាមួយនាយកដ្ឋានប្រឆាំងការជួញដូរមនុស្ស និងការពារអនីតិជន នាយកដ្ឋាននគរបាលបច្ចេកទេស និងវិទ្យាសាស្ត្រ នាយកដ្ឋាននគរបាលព្រហ្មទណ្ឌ នាយកដ្ឋានប្រឆាំងបទល្មើសបច្ចេកវិទ្យា មន្ទីរប្រឆាំងបទល្មើសគ្រឿងញៀន នៃអគ្គស្នងការដ្ឋាននគរបាលជាតិក្រសួងមហាផ្ទៃដោយចូលរួមនៅក្នុងសកម្មភាពមនុស្សធម៌ដោយផ្ទាល់ដូចខាងក្រោម ៖

ប្រការ១

គោលបំណង

អនុស្សរណៈនៃការយោគយល់នេះ មានគោលបំណងបង្កើនកិច្ចសហប្រតិបត្តិការ រវាងអគ្គស្នងការដ្ឋាននគរបាលជាតិនៃក្រសួងមហាផ្ទៃ និងអង្គភាពការពារកុមារនៃអង្គការមូលនិធិកុមារកម្ពុជា(CPU) ដើម្បីរួមចំណែកក្នុងសកម្មភាពមនុស្សធម៌ និងពង្រឹងប្រព័ន្ធយុត្តិធម៌ព្រហ្មទណ្ឌ ក្នុងការរួមចំណែកប្រមូល និងផ្តល់ព័ត៌មានធ្វើអន្តរាគមន៍ និងជួយសង្គ្រោះ សម្របសម្រួលថែទាំ កុមារក្រោយពេលសង្គ្រោះ និងការបណ្តុះបណ្តាល ពង្រឹងសមត្ថភាព នគរបាលជាតិកម្ពុជា ។

ប្រការ២

សកម្មភាពនៃកិច្ចសហប្រតិបត្តិការ ៖

១-ការប្រមូល និងការផ្តល់ព័ត៌មាន

- អង្គភាពការពារកុមារនៃអង្គការមូលនិធិកុមារកម្ពុជា ត្រូវសហការជាមួយអគ្គស្នងការដ្ឋាននគរបាលជាតិ នៃក្រសួងមហាផ្ទៃ ដើម្បីចូលរួមផ្តល់ព័ត៌មានជាជំនួយលើការស៊ើបអង្កេត និងប្រមូលភស្តុតាងនានា ពាក់ព័ន្ធ អំពើជួញដូរមនុស្សគ្រប់ទម្រង់ជាពិសេសស្ត្រី និងកុមារ ដោយធានាថា រាល់ភស្តុតាងនៃការ ប្រព្រឹត្តល្មើសច្បាប់របស់ព្រះរាជាណាចក្រកម្ពុជា ដែលត្រូវបានរកឃើញ និងប្រមូលបាន ត្រូវផ្តល់ជូន អង្គភាពជំនាញពាក់ព័ន្ធដែលមានសមត្ថកិច្ច និងសហការអនុវត្តតាមនីតិវិធីជំនាញ។ រាល់នីតិវិធីប្រមូល ព័ត៌មានសម្ងាត់នឹងត្រូវដាក់ស្នើ ដើម្បីសុំការឯកភាពពីនាយកដ្ឋានជំនាញពាក់ព័ន្ធ នៃអគ្គស្នងការដ្ឋាន នគរបាលជាតិមុនពេលចាប់ផ្តើម ឬអនុវត្ត ។
- ត្រូវមានរបាយការណ៍ និងព័ត៌មានលម្អិតដែលប្រមូលបានជូន អគ្គស្នងការដ្ឋាននគរបាលជាតិតាមរយៈ នាយកដ្ឋានប្រឆាំងការជួញដូរមនុស្ស និងការពារអនីតិជន និងនាយកដ្ឋានពាក់ព័ន្ធ នូវសកម្មភាពល្មើស ពាក់ព័ន្ធអំពើជួញដូរមនុស្សគ្រប់ទម្រង់ ជាពិសេសការរំលោភបំពានលើកុមារ ។
- ត្រូវបង្ហាញទីតាំងកំណត់អគ្គសញ្ញាណបឋម និងរបាយការណ៍ស្តីពីជនរងគ្រោះដោយអំពើជួញដូរ មនុស្សគ្រប់ទម្រង់ ជាពិសេសការរំលោភបំពានលើកុមារមកអគ្គស្នងការដ្ឋាននគរបាលជាតិតាមរយៈ នាយកដ្ឋានប្រឆាំងការជួញដូរមនុស្ស និងការពារអនីតិជន និងនាយកដ្ឋានពាក់ព័ន្ធ ។

២-ការធ្វើអន្តរាគមន៍ និងការសង្គ្រោះ

- អង្គភាពការពារកុមារនៃអង្គការមូលនិធិកុមារកម្ពុជា ត្រូវសហការយ៉ាងជិតស្និទ្ធជាមួយនាយកដ្ឋាន ជំនាញពាក់ព័ន្ធនៃអគ្គស្នងការដ្ឋាននគរបាលជាតិ នៃក្រសួងមហាផ្ទៃ ដើម្បីអន្តរាគមន៍ និងជួយសង្គ្រោះ ជនរងគ្រោះដោយអំពើជួញដូរមនុស្សចេញពីទីកន្លែង ឬស្ថានភាពនៃអំពើជួញដូរមនុស្សគ្រប់ទម្រង់ ជាពិសេសការរំលោភបំពានលើកុមារ និងធ្វើឱ្យប្រាកដថាមានការចាប់ខ្លួនជនប្រព្រឹត្តបទល្មើសបញ្ជូន ទៅអយ្យការអមសាលាដំបូងរាជធានី-ខេត្តដើម្បីផ្ដន្ទាទោសតាមច្បាប់ នៃព្រះរាជាណាចក្រកម្ពុជា ។
- ត្រូវសហការជាមួយមន្ត្រីមានសមត្ថកិច្ច ក្នុងការផ្តល់ជំនួយផ្នែកច្បាប់ និងសេវាបឋមជូនជនរងគ្រោះ ដោយអំពើជួញដូរមនុស្សគ្រប់ទម្រង់ ជាពិសេសការរំលោភបំពានលើកុមារ ។

៣-ការសម្របសម្រួលក្រោយពេលសង្គ្រោះ

- អង្គភាពការពារកុមារនៃអង្គការមូលនិធិកុមារកម្ពុជា ត្រូវសហការដឹកជញ្ជូនជនរងគ្រោះចេញពីកន្លែង កើតហេតុ មកកាន់ទីតាំងដែលមានសន្តិសុខ និងមានសុវត្ថិភាព ដើម្បីធ្វើការសម្ភាស ប្រមូលព័ត៌មាន ដោយមន្ត្រីមានសមត្ថកិច្ច និងបន្ទាប់មកធ្វើការសហការជាមួយមន្ទីរសង្គមកិច្ចអតីតយុទ្ធជន និង យុវនីតិសម្បទា រាជធានី-ខេត្តក្រោមគោលការណ៍ណែនាំ នៃអនុស្សរណៈនៃការយោគយល់រវាង អង្គភាពការពារកុមារនៃអង្គការមូលនិធិកុមារកម្ពុជា និង ដើម្បីធ្វើការដឹកជញ្ជូន ជនរងគ្រោះពីនគរបាល

ជំនាញ ទៅកាន់មណ្ឌលថែទាំដែលទទួលស្គាល់ដោយរាជរដ្ឋាភិបាល ឬធ្វើសមាហរណកម្មត្រឡប់ទៅសហគមន៍វិញ ។

- ត្រូវសម្របសម្រួលជាមួយមន្ត្រីមានសមត្ថកិច្ចផ្សេងទៀត ដូចជា មន្ទីរសង្គមកិច្ច អតីតយុទ្ធជន និងយុវនីតិសម្បទារាជធានី-ខេត្ត ដើម្បីផ្តល់ការថែទាំ ជនរងគ្រោះ ដែលមានវិបត្តិ ជាពិសេសអនីតិជនបន្ទាប់ពីមានការជួយសង្គ្រោះភ្លាមៗ ។
- ប្រតិបត្តិរាល់សកម្មភាពមនុស្សធម៌ជួយដល់កុមាររងគ្រោះ និងងាយរងគ្រោះដោយអំពើជួញដូរមនុស្សស្របតាមផែនការសកម្មភាព និងគោលនយោបាយរបស់ខ្លួន ដោយប្រកាន់ខ្ជាប់នូវគោលការណ៍នៃកិច្ចសហប្រតិបត្តិការឱ្យស្របតាមច្បាប់នៃព្រះរាជាណាចក្រកម្ពុជា ។

៤-ការបណ្តុះបណ្តាលមន្ត្រីនគរបាល

- អង្គភាពការពារកុមារនៃអង្គការមូលនិធិកុមារកម្ពុជា ត្រូវសហការជាមួយនាយកដ្ឋានជំនាញពាក់ព័ន្ធនៃអគ្គស្នងការដ្ឋាននគរបាលជាតិនៃក្រសួងមហាផ្ទៃ ដើម្បីផ្តល់ការបណ្តុះបណ្តាលបច្ចេកទេស ស្តីពីប្រធានបទផ្សេងៗតាមការព្រមព្រៀង នៃក្រុមការងារបច្ចេកទេស ដែលអាចនឹងរួមបញ្ចូលប្រធានបទដូចជាទិដ្ឋភាពទូទៅនៃច្បាប់ ស្តីពីការបង្ក្រាបអំពើជួញដូរមនុស្ស និងអំពើធ្វើអាជីវកម្មផ្លូវភេទក្រមសីលធម៌របស់មន្ត្រីអនុវត្តច្បាប់ ការប្រមូលព័ត៌មានព្រហ្មទណ្ឌសម្ងាត់ ។

ប្រការ៣

ការទទួលខុសត្រូវរបស់អគ្គស្នងការដ្ឋាននគរបាលជាតិ នៃក្រសួងមហាផ្ទៃ

- អនុញ្ញាតឱ្យអង្គភាពការពារកុមារនៃអង្គការមូលនិធិកុមារកម្ពុជា (CPU) សហការគាំទ្រដល់នាយកដ្ឋានជំនាញពាក់ព័ន្ធនៃអគ្គស្នងការដ្ឋាននគរបាលជាតិនៃក្រសួងមហាផ្ទៃ ក្នុងការបង្កើតគម្រោងស៊ើបអង្កេតទៅលើអ្នកជួញដូរមនុស្ស ជនដែលពាក់ព័ន្ធនឹងការធ្វើអាជីវកម្មផ្លូវភេទលើកុមារ ជនល្មើសដែលពាក់ព័ន្ធនឹងការរំលោភបំពាន ការកេងប្រវ័ញ្ចផ្សេងៗលើកុមារ បទល្មើសតាមប្រព័ន្ធអនឡាញ បទល្មើសផ្សេងទៀតដែលប្រព្រឹត្តប្រឆាំងនឹងកុមារ និងអំពើល្មើសប្រព្រឹត្តឡើងដោយមន្ត្រីសាធារណៈ ដែលបំពានអំណាចរបស់ខ្លួន ទៅលើជនរងគ្រោះ ។ ក្រោយពេលទទួលភស្តុតាងដែលអាចទុកចិត្ត និងអាចជឿជាក់បានពីអង្គភាពការពារកុមារនៃអង្គការមូលនិធិកុមារកម្ពុជា អគ្គស្នងការដ្ឋាននគរបាលជាតិបញ្ជាដឹកនាំភ្លាម ឱ្យមានការស៊ើបអង្កេតបន្ថែម ដោយអនុវត្តទៅតាមនីតិវិធីជំនាញ ដើម្បីធ្វើការបង្ក្រាបបទល្មើសនិងធ្វើការឃាត់ខ្លួនជនសង្ស័យបញ្ជូនទៅអយ្យការអមសាលាដំបូងរាជធានី-ខេត្ត ដើម្បីផ្តន្ទាទោសទៅតាមផ្លូវច្បាប់ ។
- យល់ព្រមថាការប្រមូលព័ត៌មាន និងភស្តុតាងពាក់ព័ន្ធការជួញដូរមនុស្ស ការធ្វើអាជីវកម្មផ្លូវភេទការរំលោភបំពានផ្លូវភេទ ការកេងប្រវ័ញ្ចគ្រប់ទម្រង់លើកុមារ និងបទល្មើសផ្សេងទៀត ត្រូវអនុលោមតាមច្បាប់នៃព្រះរាជាណាចក្រកម្ពុជា ។
- អនុញ្ញាតឱ្យអគ្គស្នងការដ្ឋាននគរបាលជាតិ ឯកភាពចំពោះគម្រោងរបស់អង្គភាពការពារកុមារនៃអង្គការមូលនិធិកុមារកម្ពុជា ក្នុងការគាំទ្រដល់ការបណ្តុះបណ្តាលនគរបាលជំនាញ និងការពង្រឹងសមត្ថភាព

នគរបាលជាតិ ។ គម្រោងនៃការបណ្តុះបណ្តាលទាំងអស់នេះ នឹងត្រូវបានឯកភាពដោយអគ្គស្នងការដ្ឋាននគរបាលជាតិ នៃក្រសួងមហាផ្ទៃជាមុន ។

ប្រការ៤

ការទទួលខុសត្រូវរបស់អង្គភាពការពារកម្ពុជានៃអង្គការមូលនិធិកុមារកម្ពុជា

- គោរពតាមច្បាប់ និងបទប្បញ្ញត្តិនៃព្រះរាជាណាចក្រកម្ពុជា ដោយមិនអនុញ្ញាតឱ្យភ្នាក់ងាររបស់ខ្លួនចូលរួម ឬធ្វើសកម្មភាពណាមួយផ្ទុយពីច្បាប់ ដែលធ្វើឱ្យប៉ះពាល់ដល់សន្តិសុខ ស្ថិរភាព និងសណ្តាប់ធ្នាប់សង្គម ឬសកម្មភាពដែលអាចបង្កអន្តរាយដល់សន្តិសុខជាតិ ឯកភាពជាតិ វប្បធម៌ ប្រពៃណី និងទំនៀមទម្លាប់របស់ប្រជាជនកម្ពុជាឡើយ ។
- ត្រូវចូលរួមតែក្នុងសកម្មភាពមនុស្សធម៌ដែលទទួលបានការអនុញ្ញាតពីក្រសួងមហាផ្ទៃ ដើម្បីសុខុមាលភាពសង្គម និងប្រយោជន៍សាធារណៈ និងជៀសវាងជាប់ខាតពីការពាក់ព័ន្ធនឹងសកម្មភាពបង្កើតប្រាក់ចំណូល និងសកម្មភាពនយោបាយដែលមិនបម្រើដល់គោលដៅមនុស្សធម៌របស់អង្គភាពការពារកម្ពុជានៃអង្គការមូលនិធិកុមារកម្ពុជា ដែលបានប្រកាស ។
- ត្រូវប្រតិបត្តិរាល់សកម្មភាព និងអនុវត្តកម្មវិធីគម្រោងមនុស្សធម៌នៅព្រះរាជាណាចក្រកម្ពុជាក្នុងក្របខ័ណ្ឌនៃធនធានបុគ្គលិក និងមូលនិធិរបស់ខ្លួន ព្រមទាំងធានាឱ្យបានថា រាល់ការទទួលបានព័ត៌មាន ឬកស្មតាងនៃការបំពានច្បាប់កម្ពុជា ដែលខ្លួនបានប្រមូលនឹងត្រូវបញ្ជូនទៅនគរបាលមានសមត្ថកិច្ច សម្រាប់ចាត់វិធានការបន្ត ។
- រាល់ការចុះប្រមូលព័ត៌មាន អង្គភាពការពារកម្ពុជានៃអង្គការមូលនិធិកុមារកម្ពុជា ត្រូវតែផ្តល់របាយការណ៍ជូនទៅនាយកដ្ឋានប្រឆាំងការជួញដូរមនុស្ស និងការពារអនីតិជន និងនាយកដ្ឋានជំនាញពាក់ព័ន្ធ ។ រាល់នីតិវិធីនៃការប្រមូលព័ត៌មាន ត្រូវមានរបាយការណ៍ ដោយមានការឯកភាពគ្នាជាមុន ។
- មិនអនុញ្ញាតឱ្យចូលរួមក្នុងសកម្មភាពពាក់ព័ន្ធនឹងការស្វែងរកផលប្រយោជន៍ និងធ្វើសកម្មភាពនយោបាយណាមួយ ដែលអាចប៉ះពាល់ដល់សុវត្ថិភាព ស្ថិរភាព និងសណ្តាប់ធ្នាប់សង្គម ឬសកម្មភាពដទៃទៀតដែលអាចបង្កអន្តរាយដល់សន្តិសុខជាតិ ឯកភាពជាតិ វប្បធម៌ និងប្រពៃណីរបស់ប្រជាជនកម្ពុជា ។
- ធ្វើរបាយការណ៍ធរមាន និងឆ្នាំស្តីពីសមិទ្ធផល ក៏ដូចជាបញ្ហាប្រឈមនានាដែលបានជួបប្រទះ ជូនអគ្គស្នងការដ្ឋាននគរបាលជាតិ នៃក្រសួងមហាផ្ទៃ ដើម្បីជ្រាប និងដោះស្រាយ ។
- ត្រូវជូនដំណឹងជាលាយលក្ខណ៍អក្សរដល់អគ្គស្នងការដ្ឋាននគរបាលជាតិនៃក្រសួងមហាផ្ទៃ ស្តីពីការផ្លាស់ប្តូរណាមួយទាក់ទងនឹងអាសយដ្ឋាន អ្នកតំណាង និងនាយកគម្រោងដែលបានចាត់តាំង ។
- សេចក្តីសង្ខេបអំពីគម្រោង និងសកម្មភាពមនុស្សធម៌ជាក់ស្តែងរបស់អង្គភាពការពារកម្ពុជានៃអង្គការមូលនិធិកុមារកម្ពុជាសហការជាមួយអគ្គស្នងការដ្ឋាននគរបាលជាតិ នៃក្រសួងមហាផ្ទៃ ត្រូវប្រតិបត្តិដូចមានចែងលម្អិតក្នុងឧបសម្ព័ន្ធ(១) និង(២) ។

ឧបសម្ព័ន្ធ១

ព័ត៌មានសង្ខេប

ឈ្មោះអង្គការ	៖	អង្គការការពារកុមារ នៃអង្គការមូលនិធិកុមារកម្ពុជា (CPU)
ប្រភេទអង្គការ	៖	អង្គការអន្តរជាតិ
អាសយដ្ឋាន	៖	ក្បាលដីលេខ១២០ ផ្លូវជាតិលេខ២ ភូមិបន្ទាយដី១ សង្កាត់ព្រែកហូរ ក្រុងតាខ្មៅ ខេត្តកណ្តាល
លេខទូរស័ព្ទទំនាក់ទំនង	៖	០៧៧ ២៤៧ ២៥៧
អ៊ីម៉ែល	៖	www.childprotectionunit.org
ឈ្មោះគម្រោង	៖	ការរួមចំណែកនៅក្នុងសកម្មភាពមនុស្សធម៌ និងយុត្តិធម៌ព្រហ្មទណ្ឌសម្រាប់អនីតិ ជននៅព្រះរាជាណាចក្រកម្ពុជា
លេខកូដគម្រោង	៖	24-CPU144
បានចុះអនុស្សរណៈជាមួយក្រសួងការបរទេស និងសហប្រតិបត្តិការអន្តរជាតិ ចុះថ្ងៃទី០៣ ខែ វិច្ឆិកា ឆ្នាំ២០២២		
ទីតាំងអនុវត្តគម្រោង	៖	២៥ ខេត្ត-រាជធានី
អង្គការដៃគូ	៖	អង្គការមូលនិធិកុមារកម្ពុជា CCF
ថវិកាអនុវត្តគម្រោង	៖	៤,០០០,០០០ USD (បួនលានដុល្លារអាមេរិកគត់)
កាលបរិច្ឆេទចាប់ផ្តើម	៖	ថ្ងៃទី ខែ ឆ្នាំ២០២៦
កាលបរិច្ឆេទបញ្ចប់	៖	ថ្ងៃទី ខែ ឆ្នាំ២០២៩
ចំនួនបុគ្គលិកខ្មែរ	៖	៧៧ នាក់
ចំនួនបុគ្គលិកបរទេស	៖	៣ នាក់

ឧបសម្ព័ន្ធ២

សកម្មភាពមនុស្សប្រវត្តិសាស្ត្ររបស់អង្គការការពារកុមារនៃអង្គការមូលនិធិកុមារកម្ពុជា (CPU)

១. ការប្រមូល និងផ្តល់ព័ត៌មានសម្ងាត់

- ត្រូវសហការជាមួយនាយកដ្ឋានជំនាញនៃអគ្គស្នងការដ្ឋាននគរបាលជាតិ ដើម្បីប្រមូលភស្តុតាងពាក់ព័ន្ធនឹងការជួញដូរមនុស្ស ការរំលោភបំពានផ្លូវភេទ ការកេងប្រវ័ញ្ចលើកុមារ បទល្មើសតាមប្រព័ន្ធអនឡាញ និងបទឧក្រិដ្ឋផ្សេងទៀតដែលប្រព្រឹត្តដោយក្រុមឧក្រិដ្ឋជនបំពានលើច្បាប់នៃព្រះរាជាណាចក្រកម្ពុជា ។

- ធ្វើរបាយការណ៍លម្អិត និងផ្តល់ភស្តុតាងលម្អិតអំពីបទល្មើសព្រហ្មទណ្ឌពាក់ព័ន្ធនឹងការរំលោភបំពានផ្លូវភេទ ការកេងប្រវ័ញ្ចលើកុមារ អំពើជួញដូរកុមារ បទល្មើសតាមប្រព័ន្ធអនឡាញ និងបទឧក្រិដ្ឋផ្សេងទៀត ដែលប្រព្រឹត្តប្រឆាំងនឹងកុមារ ។

- ផ្តល់របាយការណ៍លម្អិត និងគួរទុកចិត្តបាន ពាក់ព័ន្ធនឹងកម្រិតបទល្មើសព្រហ្មទណ្ឌប្រឆាំងនឹងកុមារដែលកើតឡើងនៅក្នុងព្រះរាជាណាចក្រកម្ពុជា ។

២. ការធ្វើអន្តរាគមន៍ និងការជួយសង្គ្រោះ

- សហការជាដៃគូជាមួយនគរបាលជាតិកម្ពុជាក្នុងគោលបំណង ជួយសង្គ្រោះជនរងគ្រោះដោយអំពើជួញដូរមនុស្ស ការធ្វើអាជីវកម្មផ្លូវភេទ ការរំលោភបំពានផ្លូវភេទ ការកេងប្រវ័ញ្ចផ្សេងទៀតលើកុមារ បទល្មើសតាមប្រព័ន្ធអនឡាញ និងបទឧក្រិដ្ឋដែលប្រព្រឹត្តប្រឆាំងនឹងកុមារ ព្រមទាំងធានាដល់ការឃាត់ខ្លួនចារី និងអ្នកពាក់ព័ន្ធបញ្ជូនទៅអយ្យការអមសាលាដំបូងរាជធានី-ខេត្ត ដើម្បីផ្ដន្ទាទោសទៅតាមច្បាប់នៃព្រះរាជាណាចក្រកម្ពុជា ។

- សហការយ៉ាងជិតស្និទ្ធជាមួយនគរបាលជាតិកម្ពុជា ដើម្បីប្រមូលភស្តុតាងរូបវន្ត ពាក់ព័ន្ធនឹងអំពើជួញដូរមនុស្ស ការធ្វើអាជីវកម្មផ្លូវភេទ ការរំលោភបំពានផ្លូវភេទ ការកេងប្រវ័ញ្ចលើកុមារ បទល្មើសតាមប្រព័ន្ធអនឡាញ និងបទឧក្រិដ្ឋផ្សេងទៀតដែលប្រព្រឹត្តប្រឆាំងនឹងកុមារ ។

- សហការជាមួយនគរបាលជាតិកម្ពុជា ដើម្បីធានាថា សិទ្ធិរបស់កុមារគ្រប់រូបដែលរងគ្រោះដោយសារអំពើជួញដូរមនុស្ស ការរំលោភបំពានផ្លូវភេទ ការកេងប្រវ័ញ្ចលើកុមារ បទល្មើសតាមប្រព័ន្ធអនឡាញ និងបទឧក្រិដ្ឋផ្សេងទៀត ដែលប្រព្រឹត្តប្រឆាំងនឹងកុមារ ត្រូវបានគោរព ហើយពួកគេទទួលបាននូវកិច្ចគាំពារ និងផ្តល់សេវាផ្នែកច្បាប់ដល់ជនរងគ្រោះក្នុងអំឡុងដំណើរការនីតិវិធីតុលាការនៃការកាត់ទោសជនជាប់ចោទ ។

៣. ការសម្របសម្រួល ការថែទាំក្រោយពេលសង្គ្រោះ

ជនរងគ្រោះនឹងត្រូវទទួលបានការសម្របសម្រួល និងគាំពារដោយការគោរព និងសេចក្តីថ្លៃថ្នូរ ។ ជនរងគ្រោះគ្រប់រូបនឹងត្រូវបានវាយតម្លៃទៅតាមតម្រូវការក្លាយរបស់ពួកគេរួមមាន៖ ទីតាំងភ្នាក់ងារថែទាំយ៉ាងសមស្រប និងត្រូវបានបែងចែកសម្រាប់ការថែទាំក្រោយពេលសង្គ្រោះពួកគេសម្រាប់ការថែទាំសុខភាព និងការស្តារនីតិសម្បទា ។ ជនរងគ្រោះគ្រប់រូបនឹងមានមន្ត្រីទំនាក់ទំនងដែលត្រូវបានតែងតាំងមួយរូប ដើម្បីជួយពួកគេក្នុងដំណើរការរៀងក្តីទៅតុលាការ ។

៤. ការបណ្តុះបណ្តាលនគរបាលជាតិកម្ពុជា

ការបណ្តុះបណ្តាលអ្នកឯកទេសជំនាញ និងច្បាប់នឹងត្រូវបានផ្តល់ជូននគរបាលនៃនាយកដ្ឋានប្រឆាំងការជួញដូរមនុស្ស និងការពារអនីតិជន នាយកដ្ឋាននគរបាលបច្ចេកទេស និងវិទ្យាសាស្ត្រ នាយកដ្ឋាននគរបាលព្រហ្មទណ្ឌ នាយកដ្ឋានប្រឆាំងបទល្មើសបច្ចេកវិទ្យា និងមន្ទីរប្រឆាំងបទល្មើសគ្រឿងញៀននៃអគ្គស្នងការដ្ឋាននគរបាលជាតិក្រសួងមហាផ្ទៃ ក្នុងការស៊ើបអង្កេតអំពីការរំលោភបំពានផ្លូវភេទ ការកេងប្រវ័ញ្ចផ្សេងទៀត លើកុមារ និងផ្នែកផ្សេងទៀតដែលនាយកដ្ឋានទាំងនេះចាត់ទុកថាមានភាពចាំបាច់ ។

ប្រការ៥

ការដោះស្រាយវិវាទ

រាល់វិវាទដែលកើតឡើងពាក់ព័ន្ធនឹងការបកស្រាយ និងការអនុវត្តអនុស្សរណៈនេះត្រូវដោះស្រាយជាបន្ទាន់ដោយសន្តិវិធីតាមរយៈការពិគ្រោះយោបល់ ឬតាមមធ្យោបាយផ្សេងទៀតដែលបានព្រមព្រៀង ។

ប្រការ៦

ការចូលជាធរមាន និងសុពលភាព

អនុស្សរណៈនេះ ចូលជាធរមានចាប់ពីពេលចុះហត្ថលេខាដោយគូភាគី ។

អនុស្សរណៈនេះ មានសុពលភាពរយៈពេល ០៣(បី)ឆ្នាំ ហើយនឹងអាចបន្តសុពលភាពបានទៀត ដោយមានការយល់ព្រមពីគូភាគី ។

ប្រការ៧


ការបញ្ចប់

អនុស្សរណៈនេះ អាចបញ្ចប់បានដោយកាត់ណាមួយក៏បាន ដោយការជូនដំណឹងអំពីបំណងបញ្ចប់ការអនុវត្តអនុស្សរណៈនេះ ជូនភាគីម្ខាងទៀតជាលាយលក្ខណ៍អក្សរ ។ ក្នុងករណីនេះ អនុស្សរណៈនេះ នឹងត្រូវបញ្ចប់ក្នុងរយៈពេល ៦០(ហុកសិប)ថ្ងៃ គិតចាប់ពីកាលបរិច្ឆេទនៃការទទួលបានការជូនដំណឹង ។

អនុស្សរណៈយោគយល់នេះ ត្រូវធ្វើឡើងចំនួន ០២(ពីរ) ច្បាប់ដើម ជាភាសាខ្មែរ និងភាសាអង់គ្លេស ដែលអត្ថបទទាំងពីរនេះមានតម្លៃស្មើគ្នា ដែលពុំមែនជាកិច្ចព្រមព្រៀងបង្កើតសិទ្ធិ និងកាតព្វកិច្ចណាមួយឡើយ ។ ក្នុងករណីមានការបកស្រាយខុសគ្នា វិវាទ ឬចំណុចមិនស្របគ្នា គូភាគីត្រូវយកអត្ថបទភាសាខ្មែរជាគោល ។

ថ្ងៃ...ខែ...ឆ្នាំ... ឆ្នាំមមី អដ្ឋស័ក ព.ស.២៥៧០
រាជធានីភ្នំពេញ ថ្ងៃទី...ខែ... ឆ្នាំ២០២៦

ក្រសួងមហាផ្ទៃ
រដ្ឋលេខាធិការ



ជូ ប៊ុនអេង

តំណាងអង្គភាពការពារកម្មវិធីនៃអង្គការមូល
និធិកុមារកម្ពុជា
នាយកដ្ឋានបណ្តុះបណ្តាលប្រតិបត្តិការ



ជេមស៍ ប័រកខេប